

Yeimsta yu ilimale Yeims Yeims buka ya: dulu koko

Yeims buka ilimalalo oplami iye Yesu ya: ei Yeims mle. Ya:tapo Yelusalem sos dokopala halemama mo opi dla ha:ha:lalo mikadepe dle so watle yu ilimale iye hamiyo, ya:tapo Keliso yilo wotiyalle ha dulu dla kokalepo ha:ha:lepo depame.

¹ Na: Yeims, God mate Yesu Keliso mate ya: oko halalo oplamipo. Na:tapo Yu so elele 12 so ta:lamo meyelope meyelope dle dla ha:ha:mta dla namkale dle yu i ilipo hamima.

Kokalle koko mate elemala natili koko mate

² Mikadepe dle so namkadulo, kokalle koko hapulomata wua: dla pulati sisiyele mate dulu medla ha:ha:iya. ³ Adipalati, wua:malamana, kokalle koko ipapeletapo pumdepo, dita mikadepe dleye kokaleta: depo natilowedeme. Epapele dulu dla dita kokalle koko dulu dla kokalepo ha:ha:lepiye, eta dita mikadepe dle dulu dla hutulli mate ha:ha:lowe kokoye hampumdepo.

⁴ Epapedeme ka:dena, wua:ta mikadepe dle dulu dla mo-opa depo ha:ha:lepo depame hutulli koko wua: dulu dla elata ta:mta diya. Wua:ta epapelepiye, eta wua:ta mikadepe dle dulu dla sikemte kokalepo ha:ha:mama ka:depo malamale Yesu Keliso dla ela epapeleta wua: dla ellepe. Epalati wua:ta mikadepe dle dulu dla koko opita wua: dla pokiyelowa.

⁵ Epedeme oplami antapo ka:depo hallowe malamaley ya: dla po-ala:lalo halema:, ya: ka:dena, God dla inoma sumale yu mate otele himme hallepe. Adipalati, Godye

ya: opa gadlowe dla sikemte solotamale elademe ya:tapo ya:ye gadlepe. ⁶ Amasiyama ya: God dla mikadepe depame inoma sumale himme polomama malamale potatlam-olowa. Adipalati, malamale tatlamale oplamiye mosisita puame ulo dla yulati ulota hahala:po siyamdiye, ya: ma epapele some halapo. ⁷⁻⁸ Epapele oplamiye malamale hatlo dla pohimme halasema, amasiyama momalamale tatlamale mate halapo. Epapedeme poka:dena, ya:tapo God dla inoma sumale yu mate otele himme halaye asiyama hali depo malahallowe.

⁹ Epedeme mikadepe dle dulu dla ha:ha:mama alisisi pa:po ha:ha: so, wua: sisiyeiya. Adipalati, Godtapo wua:ye ya: mila:pi tle mo-patoto so duwapo. ¹⁰ Epame alisisi poposatilimale so, wua: ma Godtapo wua:ye isili dla halopo tulluwe dla sisiyeiya. Adipalati, alila haleta wua:ye sali alemalleta osamokolo dla domalati tolemama palimdiye, wua: ma epapelepe. ¹¹ Epame salita matamama dali haha dla domalati dali haha ka:dleta tolemama balla tulumdiye, wua: ma epapelepe. Epedeme wua:tapo wua: oko me-hamha:ha:mama me-pallipe.

¹² Kokalle koko dulu dla kokalepo hallalo oplamitapo siyelepe. Adipalati, ya: kokalle koko dulu dla kokalepo hallepiye, Godta ya: watle asiyama halepo halepo hallowe pasakalo hamilipe. Epapedeme halepo halepo hallowe pasakalo iye Godtapo ya: dla sikemte malaha:ha: so watle hamilowedeme yu itiyapo himiwapo.

¹³ Epedeme elemala natili kokota wa: dla pulati “Godta na:ye elemala natima,” demiya. Adipalati, batalimale kokotapo Godye elemala natili dla pohamamtulusemde. Epame Godta ya: opaye batalimale koko dla tullupo depame pe-elemala natisemde. ¹⁴ Amasiyama oplami meyelo batalimale koko solotapame malamdetapo ya:ye

elemala natimhalapo. ¹⁵ Epame batalimale koko malamale itapo moto mate koko halowe dla hamame tumdepo. Epalati moto mate batalimale koko halë itapo ta:pame ma oplami dla poloweje hampumdepo.

¹⁶ Epedeme namkadulo, wua: malamaiya, Godta opaye pe-elemala natimhalasemde. ¹⁷ Adipalati, ka:ka:dle ullu pa:talo alisisi hapulomaye A Godta hala di tle pumhalapo. Epele dulu dla ya:ta mimita:ple alisisi hapuloma mama mate epo tamili mate epo sali matetapo ya:ta ha:ha:leye alila opi dla yia:ta popa:le meyelo meyelo demdepo. Amasiyama yia: mimita:plalo Godye pomeyelo desemde. ¹⁸ Epapedeme Godtapo meyelo yu himili dolumama ya: yu ka:dle tle di watle pasakalo halowe kokoye ma-hamiwapo, ya:ta mimita:ple alisisi hapuloma dulu dla ditapo itapu so depo ha:ha:lepo depame.

God yu dalepame moto mate koko halomha:ha:iya

¹⁹ Epedeme mikadepe dle so namkadulo, wua: daliya, opa hapulomatapo hapele dlallalo so depo ha:ha:lowe ka:pi. Epammama ma hapele yukamolowe koko mate hapele siyaladlowe koko mate dulu dla poha:ha:lowa. ²⁰ Adipalati, oplamita siyaladle tle koko woyamdetapo God mila:pi tle ka:depo hallowe pasakalo mate po-ala:po halasema. ²¹ Epedeme wua: dulu dla batalimale koko hapuloma mate epo ullu walle koko hapuloma mate alikili dla pololiya. Epame wua:ta God yu dalepame hamuwa koko eye hutulli mate kikitilata hamame ha:ha:iya. Adipalati, yu edla itiyamale elapo, wua:ta pasakalo hallowe haloweje.

²² Epapedeme wua: God yu dalepame ya:ta atla koko eye halomha:ha:iya. Adipalati, wua: God yu dalepame ya:ta atla koko e pahalomalalo ha:ha:lepiye, wua: wuskamu elemala natimha:ha:mama apelepe. ²³⁻²⁴ Adipalati, oplami

antapo God yu dalepo moto mate koko pahalalo hallepiye, ya:ye oplamitapo ya:nasama natilalo alisisi dla ya:skamu natipame ma pakasiyamalalo ya: mila:pi welimdiye, epapele some halapo. ²⁵ Amasiyama oplami antapo Godta molo atlale yu ka:dle e natipame powelilalo woloma dolumhallepiye, Godtapo oplami eta koko hapuloma halomde dla siyemama ka:ka:dle koko tlo ya: dla halopilipe. Epedeme Godta molo atlale yu ka:dle eta opaye batalimale koko dulu tle alikili dla eleme woyamhalapo.

²⁶ Epapele dulu dla oplami antapo ya:skamu ya:ye God koko sikemte malastana depame ya: matiye poka:ka:dle koko atlowe dla pohamalalo wekelepiye, ya:ta God koko malastaleye koko pa:leta apelepe. Epame ya:ye ya:skamu elemala natimama apelepe. ²⁷ Amasiyama oplamitapo atali so mate dupulapi so mate gagademhalemama ta:lamo batalimale koko mate podopdomalalo hallepiye, Godta ya:ta mikadepe dle kokoye sikemte ka:dena dlepe.

2

Alisisi pa:talo so allimiya

¹ Mikadepe dle so namkadulo, wua:ye di pato Lod Yesu Keliso dla mikadepe dle sopo. Epapedeme wua: opa opi natipame yia: tlo ka:ka:dena depo solotamama opa opiye batalimana depo allimiya. ² Eye ipapolowe koko yapopo, oplami haletapo wua:ta inoma sumpopa:lati tluka ka:ka:dle didiyepo matilipe, epalati oloma medla alisisi pa:le oplami mape tluka bobtalimale didiyepo matilipe. ³ Epalati wua:tapo tluka ka:ka:dle didiyepo mati oplami watle atlemama, “Wa: itapu hema matime polane,” depame ma alotle tluka bobtalimale didiyepo mati oplami watle atlemama, “Wa: alo huma tuwame polane,” dlepe. ⁴ Amasiyama wua:ta koko ipapele haye, wua: apa koko hama? Wua: isikimi opa opi ka:ka:dena demama opa

opi tlo bobtalimana depo. Epapedeme batalipo malamale wua: dulu dla ela etapo opaye ipo duka hukulumhalapo.

⁵ Epedeme mikadepe dle so namkadulo, wua: koko iye woloma daliya. Godtapo ta:lamo pato dulu dla alisisi pa:talo soye mo-sesalemuwapo, yia:tapo yia: dupa dulu dla mikadepe dle kokotapo poposatilipo ha:ha:lepo depame. Epame yia:ta God ya: mo koko dla u-ulapo tulupo depame. Adipalati, Godtapo ya: dla malaha:ha: so watle yu itiyapo me-himiwapo, ya: mo koko halow-eye. ⁶ Amasiyama dulu edla wua:tapo alisisi pa:talo soye pokoko demdepo. Ame wua: adipalati ma alisisi pasatale so dla dostasiyama:? Ewolotapo wua: dla wotiyalle hapi-pame koko gladle dla elemtulumdepo. ⁷ Epame yia:tapo di Lod Yesu Keliso hi dla opahale demha:ha:mama mala-atlamha:ha:po.

⁸ God yu buka dulu dla molo atlale yu pato ipo elapo, “Wa: wa:skamu sikemte bokotiyapo malamdiye, epammama wa: amkale ma sikemte bokotiyapo malamane,” depo.

Epedeme wua: molo atlale yu i woloma dolumha:ha:lepiye, eta wua:ye api dla ha:ha:po. ⁹ Amasiyama wua:ta malamale dulu dla opa opi tlo ka:ka:dena demama, opa opi tlo bobtalimana dlepiye, wua: batalimale koko dla mo-tulumama apopo. Epapele tle God ya: yutapo wua:ye aiyalma hauwokokomalalo so demdepo. ¹⁰ Adipalati, oplami antapo God ya: aiyalma hapuloma woloma dolumhalemama aiyalma hatlo postlepiye, ya:ye God ya: aiyalma hapulomaye ma-hauwokokomama apopo. ¹¹ Epedeme Godta epo atluwapo, “Wua: upo wola: mate epo upo opa mate uhala aiyalma,” duwapo. Epame God hatlo meta ma epo atluwapo, “Ya:mkale pasakalo kestla aiyalma,” duwapo. Epapele dulu dla wa: upo wola: mate epo upo opa mate

upohalalo halemama ya:mkale pasakalo tlo kestlepiye, wa: God aiyalma hapulomaye ma-hauwokokomapo.

¹² Epapedeme wua:ta yuhalë hapuloma mate epo moto mate koko halomale hapuloma mate wolomape. Adipalati, wua: bobtalimale tle alikili dla eleme woyamuwa aiyalma etapo wua: kokoye gladlepe. ¹³ Epedeme koko gladle oloma edla Godtapo opa yimkadulo popolowamalalo wekelalo soye sadle mate koko pogladlowa. Amasiyama Godtapo koko gladle dla yimkadulo polowamalalo soye sadle mate koko gladlati yia:tapo wowota:le pa:po sisiyele mate ha:ha:lepe.

Mikadepe dle dulu dla moto mate koko halowe

¹⁴ Epapedeme mikadepe dle so namkadulo, oplami haletapo ya:skamu ya:ye mikadepe dle oplami depame ya:ta moto mate koko halëta pa:lepiye, ya:ta mikadepe dleye koko pa:le halapo. Epapele oplamiye ya:ta mikadepe dleta ya: wadle pasakalo hallowe pohamilowa. ¹⁵ Epapele dulu dla wa: amkale mikadepe dle oplamita daya epapele mate epo tluka epapele mate pa:po hallepe. ¹⁶ Epalati wa:tapo ya: wadle atlemama, “Namkale, woloma tame tluka didiyepo polomama daya dene,” dlepe. Amasiyama wa: ya:ta solotamale koko pohamilalo isikimi epo atlepo mellepiye, wa: koko ka:dle pohasema. ¹⁷ Ame adipalati, mikadepe dletapo meyelo halemama moto mate koko halëta pa:lepiye, mikadepe dle eye mo-powame elapo.

¹⁸ Epapele dulu dla oplami haleta epo atlowe sepena, “Wa: tlo mikadepe dle walena. Amasiyama na: tlo isikimi moto mate koko halalo oplami,” dlepe. Epalati asiyama na:ta epapele oplami dla epo atellepe, “Adipammama oplamitapo moto mate koko halë pa:po halemama ya:ta mikadepe dle kokoye nati-ipa:? Amasiyama moto mate ka:ka:dle koko halomhallalo oplamitapo ya: moto mate

koko halë tle ya:ta mikadepe dleye nati-ilipe,” dlepe. ¹⁹ Epedeme wa:ta God hatlo dla mikadepe demde deye e ka:pi. Amasiyama bataliya yimlala mape God hatlo medla mikadepe demama wowota:mdepo.

²⁰ Epapedeme wa: yiyilamale oplamipo. Adipalati, mikadepe dleye moto mate koko halëta pa:lepiye, mikadepe dle eye ya: dulu koko hawapo. Epedeme wa: koko iye na:ta woloma wa: watle imelepo depo amma:?

²¹ Ame adipalati, di mama A:iblahamye ya:ta mikadepe depame moto mate koko halë tle Godtapo ya: mila:pi tle mo-ullu pa:le oplami duwapo. Eye ipapuwapo, ya:ta ya: maseyemala Aisekye God dla alinepi poyupo hapilalo tile dla yumuluwedeme di dla himiwapo. ²² Epapedeme wua: natiya. A:iblahamtapo mikadepe dle mate epo moto mate koko halë matetapo woloma ka:pi ala:po eluwapo. Epame ya:ta moto mate koko halëtapo ya:ta mikadepe dleye ka:pi duwapo. ²³ Koko itapo God ya: yu buka dulu dla atlale koko mate ma-ala:mama epo atlapo, “A:iblahamye God dla mikadepe dlati Godta ya:ta mikadepe dleye natipame ya: mila:pi tle ullu pa:le oplami duwapo.” Epapele koko tle Godta A:iblahamye namkale ikadepe duwapo. ²⁴ Epedeme wua: natiya. Opaye hatlo mikadepe dle tle God mila:pi tle ullu pa:talo so pe-epo amhalasema. Hao. Moto mate koko halë mate epo mikadepe dle mateta God mila:pi tle opaye ullu pa:talo so demhalapo.

²⁵ Epo di ma duka dla sela:lalo a:ya Leihabta koko halë natipo. Ya: mape ya:ta koko halëta Godta ya:ye ya: mila:pi tle mo-ullu pa:le a:ya duwapo. Adipalati, ya:tapo Isalael so yia: wota: soye gademama ya: aya dla elemhetauwapo. Epame ma api hale tle taiya demama yia: pasakalo gaduwapo. ²⁶ Epedeme oplamitapo ya: dla hedleta pa:lepiye, ya: motoye mo-powame elemdepo. Epapedeme mikadepe dle koko ma epapena. Oplamitapo

ya:ta mikadepe dle kokoye moto mate koko pahalalo hallepiye, ya:ta mikadepe dleye mo-powame elapo.

3

Wua: teye woloma hohomaiya

¹ Mikadepe dle so namkadulo, na: pase malamasema, wua:ta hapulomata imalalo so depo ha:ha:loweye. Adipalati, Godta koko gladle oloma dla imalalo so hapuloma di kokoye Godta sikemte kokalle mate gladlepe. ² Epele dulu dla dita hapulomatapo api mo-komdepo. Amasiyama oplami antapo ya:ta yukamale dulu dla api pohotlalo hallepiye, ya:ye ikadepe ka:dle oplamipo. Epedeme ipapele oplamitapo ya:skamu ya: moto hamoloweye ala:na. ³ Epapedeme di ya:nasama koko i natipo. Oplamitapo hos aliya koa tle tlowedeme apelepiye, ya: alisisi yemala hos aliya mati dla himpame deata seme dla himomele epo seme dla himomele dlepe. Epame dea edla hohopo tamama hos aliyata oplamita solotamale dla telepo depame deaye hahalumtelepe. ⁴ Epame ya:nasama hale ipo. Kaula pato dla siyamalalo koa ma epapena. Koata mosisi patota bibikilimale dulu dla mepele me-telepiye, koata pobatalipo tlowa. Adipalati, koaye pato tlope ya:ye hamame tlalo kosopa yemala hale kei dla me-halapo. Etapo koa hamtlalo oplamita solotamale dla semtlepe.

⁵ Epapedeme di mati dulu dla te yemala halaye e ma epapena. Di moto dla ha:ha: alisisi hapuloma dulu dla teye yimka:mala ikadepepo. Amasiyama ya: dla yu o-opalimama koko di dla halopo hetale pta pato. Isikimi malamane, mo patoye dlapa yemala yimka:malata seledlati mo pato e hamdemdepo. ⁶ Epedeme te di mati dulu dla halaye ya: ma dlapa sepena. Adipalati, teye di moto dulu dla batalimale hamilalo alisisi halapo. Epedeme teta

batalimale kotiyapame oplami moto patoye dlapa some hamdemdepo. Dlapa iye Dlapa mo tle kotiyapame di te dla seledemdepo. Epalati dlapa itapo oplami pasakaloye hamdepo hamastamdepo.

⁷Epapele dulu dla opata yowo alinepi mila:pi meyelope meyelope dle tea epo aliya epo yú dulu dla ha:ha:lalo ipapeleye ma halo dlepo depame ilimdepo. ⁸Amasiyama oplamita teye aliya some hamame iliweye po-ala:na. Adipalati, teye sikemte batalimana. Epedeme ya:tapo ilama some oplami dla wotiyalle hamilowedeme me-dinapopo elapo. ⁹Epapele tlope te hatlo ita di A Lod hi di dla ta:demdepo. Epame te hatlo me-itapo Godta ya: sepele mimita:ple opaye wotiyalle halopiliwe yu atlamdepo. ¹⁰Epedeme mati hatlo me-itle God dla siyele ta:dlowe koko mate epame opa wotiyalle hapilowe koko mate atlamdepo. Epedeme mikadepe dle so namkadulo, dia: dulu dla ipapele kokota ellowe poka:dena. ¹¹Epapedeme ka:deta:, matale hatlope tle yú ka:le mate yú alisiyamale mate molloweye? Hao. ¹²Epame pigi dalita olipi dlomoko pomilimasemde. Epo gla:pi dalitapo pigi dlomokoye pomilimasemde. Hao. Epame yú batalimale alinepita yú huhutamalalo dla yú ka:dle alisiyamale potilimasemde.

Oplami antapo ka:depo malamalalo halema:?

¹³Epedeme wua: dulu dla oplami antapo ka:depo hallowe malamale mate halema:? Ya: ka:dena, ya:ta ka:depo hallowe malamale etle ya: moto mate koko halé nati-iliwe ka:pi. Epammama ya:tapo ya:skamu di dla hamhetlowe malamale mate pohallowa. ¹⁴Amasiyama wa: hemele wa: dupa dulu dla ya:mkale ellewe koko mate epo ya:mkale pomalamalalo wekelowe koko mate me-hutiyelati wa:skamu wa:ye ka:depo malamalalo oplami demiya. Adipalati, wa:ta epo atlaye wa: ikadepe koko

po-atlasema. ¹⁵ Wa: hemele batalimale koko ipapele me-malamhalemama wa:skamu wa:ye ka:dena dlepiye, malamale eye God tle pomalasema. Amasiyama malamale eye ta:lamota malamale mate epo Saitenta malamale mate tle puapo. ¹⁶ Epapedeme mo hadima ya:mkale ellewe koko mate epo ya:mkale pomalamalalo wekelowe koko mate ellepiye, mo edla duka gladleta elemama batalimale koko hapulomata ta:lepe.

¹⁷ Amasiyama ka:depo hallowe malamale God tle pu-atapo di watle ipapele koko imapo. Itapu koko patoye ullu pa:le kokopo. Epame sadle koko epame ya:mkale malamolowe koko epame ya:mkale yu dla salladlowe koko epame bokotiyapo malamolowe koko epo ya:mkale gadlowe koko epo poduka hukulumama opiye batalimale tiyama dla ipila: epo opiye ka:dle tiyama dla ipila: dlowe koko epo te pobobla:llalo wekelowe koko. ¹⁸ Epapedeme oplamitapo opa opi mate sadepo halemama yimkadulo mate sadepo hallowe koko imhallepiye, opa ewolo dulu dla ka:dle kokota dollupe.

4

God mateka:pi dla pumulaiya

¹ Epedeme apa kokota natalimale koko mate yu top-ulolle koko mate wua: dla halopo pumdi? Wua: dupa dulu dla batalimale solotamale koko hutiyetapo halopo pumdepo. Adipalati, wua: dupa dulu dla batalimale koko solotamaletapo ka:dle koko solotamale mate natalimhalapo. ² Wua: alisisi solotamdepo, amasiyama wua: e pahalomasemde. Epame wua: dla ya:mkale elle kokota elemama ya:mkaleye yumdepo. Epapele tlope wua:ta solotamale koko mate ala po-ala:semde. Epame wua: yu demama natalimdepo. Amasiyama koko itapo wua:ta solotamale koko ala po-ala:semde. Adipalati, muwolo

God dla po-atlanatisemde. ³ Epame wua:ta God dla atlati asiyama pohamilalo wekemdiye ipapalati ammdopo. Eye wua:tapo malamale batalimale mate popa:mama God dla atlepame ma alisisi e mate muwolo solotamale koko halomolowa dlati ammdopo.

⁴ Momalamale tatlalimale so wua:ye woloma God yu dla poha:ha:sema. Epedeme wua: malamaiya, ta:lamo koko dla solotamale himilowetapo God dla opahale dlowe dla semtulupo. Epedeme oplami antapo ta:lamo koko mate hatlope depo sela:lepiye, ya:ye God mate opahale demhalapo. ⁵ Epedeme wua: God yuta ipo atlaye pomikadepe desema:? Adipalati, God yuta ipo atlapo,

“Godtapo di watle Soko hamiwatapo

dita hatlo God tlo malasiyamelepo depame sikemte solotamhalapo,” depo.

⁶ Epame Godta dia:ye bokotiyapo malamale pato himhalapo ditapo hatlo ya: tlo malasiyamelepo depame. Epapedeme ya: yu dla ipo atlapo,

“Godtapo yiskamu di dla halopo hetlalo soye alimhalapo.

Amasiyama sadepo ha:ha:lalo so dla ya:ta bokotiyapo malamale pato himhalapo,” depo.

⁷ Epapedeme wuskamu wua: motoye God dla halopipame ya: yu dla salladepo siyamaiya. Epame Saitenta elemala natili dulu dla kokalepo ha:ha:mama ya: yu dla humatlaiya. Adipalati, wua:ta epapelepiye, Saiten mape wua: tle alikili dla teletlepe. ⁸ Epedeme wua: God mateka:pi dla pumulaiya, epalati God mape wua: mateka:pi dla pulupe. Epedeme bobtalimale so wua:, oplamitapo ya: do ullu howahamdiye, wua: ma epammama wua: bobtalimale tle God dla heheletimaiya. Epame momalamale tatlalimale so wua:, wua: dupa dularye howahalomaiya. ⁹ Epedeme wua: sisiyele koko memelepame ma wua: batalimale koko dla dupa kolle

mate a:lemha:ha:iya. ¹⁰ Epo God mila:pi tle wuskamu isili dla halopo tutula:iya. Epalati Godta wua:ye di dla ipila:lepe.

Wa: amkale mikadepe dle oplami koko glademiya

¹¹ Epapedeme mikadepe dle so namkadulo, wua: dulu dla wua: amkadulo isikimi mala-atlamiya. Epedeme oplami antapo ya:mkale kokoye isikimi mala-atlepame ya: koko glademama ya:ye batalimale oplami dlepiye, ya: God aiyalmaye batalimana depo. Epedeme epapele oplamiye God aiyalma woloma podolumasemde. Amasiyama ya: ya:skamu koko gladlalo oplami demhalapo. ¹² Epapele tlope dulu edla di natiye, hatlo Godtapo aiyalma hatiti-malalo halemama koko gladlalo halapo. Epame God hatlo ya:tapo pasakalo gadlalo halemama opa watle yia: batalimale asiyama hapilalo halapo. Epapedeme poka:dena, wa:ta wa: amkale koko glademama ya:ye batalimale oplami dloweye.

Di iyela dla koko woyamoloweye podimalamana

¹³ Epedeme opa opitapo epo atlamdepo, “Di iyela mo opi dla tame alisisi aya tipo ha:ha:mama sokomoko hatlo dla mani pato tiliwa,” demdepo. Epapedeme opa ipo atlamale so, wua: yu i woloma daliya. ¹⁴ Adipalati, wua: powua:malamana, iyela dla koko woyamoloweye. Wua: pasakaloye wuala some halapo. Adipalati, wuala yimka:malata elepo depo ma pakasiyamalalo halem-tamdiye epapele some halapo. ¹⁵ Amasiyama wua: isikimi yu ipo atlowe tlo ka:pi, “Di Lodta solotamelepiye, eta di ha:ha:mama koko i halomha:ha:lowepo,” dlepe. ¹⁶ Epapele tlope wua: wata wuskamu di dla halopo hehetamyemama wua:ta halomolowe koko atlamha:ha:po. Epedeme ipo yiskamu di dla halopo hehetamolowe kokoye batalimale kokopo. ¹⁷ Epapedeme oplami antapo ka:dle koko halowe

mo-ya: malamaletapo ma koko e pahalalo hallepiye, ya: batalimale koko dla mo-tulupo halapo.

5

Alisisi poposatilimale so, wua: wolomapel!

¹ Alisisi poposatilimale so, wua: na: yu daliya. Wua: dupa kolle mate a:lemha:ha:iya. Adipalati, wua: dla wotiyalle kokota puapo. ² Epapedeme wua: alisisi hapulomaye huhutalemelepe. Epalati wua: tluka alisisiye mututla:ta dlomelepe. ³ Wua: elo mani aya dla kokolupo ha:ha:leta miyelo batalimelepe. Wua: elo mani batalimaletapo wua: bobtalimale kokoye nati-imama apelepe. Epedeme wua: mani bobtalimale etapo koko gladle oloma dla wua:ye dlapa some hamdepo hamastlepe. Epapedeme wua: yeitamale sopo. Wua: adipalati mosukulu alila tlo omha:ha:mama alisisi kokolupo ha:ha:uwa? ⁴ Epedeme wua: natiya, wua:ta wua: oko sotapo wua: alisisi emale dla oko halomha:ha:lati asiyama pahalopimdena. Epapedeme yia:ta wua: dla allimama God dla gadle yilo a:lemha:ha:po. Epalati di pato Lodtapo yia:ta a:lemha:ha: kokoye ma-dalepo.

⁵ Epele dulu dla wua:ta ta:lamo hema ha:ha:uwaye, alisisi poposatilipo ha:ha:mama wua:ta solotamale koko tlo halomha:ha:uwapo. Epedeme wua: aliya halo ipo ta:lati yumme demdiye, wua: aliya epapele some ha:ha:po. Adipalati, wua: wua:ta solotamale koko mate wuskamu me-ilipo teta:lati koko gladlowe oloma dla aliya some poyuluwedeme ha:ha:po. ⁶ Epame wua:tapo ka:ka:dle so opaye koko gladle dla elemhetame yia: koko gladepame potimaiya demduwapo. Amasiyama opa iwolotapo wua: dla batalimale koko hale pahalomdena.

Wotiyalle dulu dla dalle mate omha:ha:mama kokalepo ha:ha:iya

⁷ Epedeme mikadepe dle so namkadulo, wua: Lodta puluwe dla dalemha:ha:mama omha:ha:iya. Eye epapena, oplamitapo alisisi empame tiyo hellepo depo omhalemdepo. Tiyotapo helemama ya: alisisi emaleye teta:pame dlowe alisisita teimelepo depame omhalemdepo. ⁸ Epedeme alisisi emalalo oplamitapo ya: alisisita matlepo depame omhalem diye, epammama wua: ma woloma dalle mate omha:ha:mama kokalepo ha:ha:iya. Adipalati, Lodta puluweye mo-mateka:pi halapo.

⁹ Epedeme mikadepe dle so namkadulo, wua: amkadulo watle atlamha:ha:mama “wua:ta batalimale kokota amma,” demha:ha:miya. Adipalati, wua:ta epamha:ha:lepiye, Godta wua: kokoye gladepo batalimale asiyama hamilipe. Epedeme wua: natiya. Koko glادلalo oplamiye mo-kokoloma tala dla halapo.

¹⁰ Epedeme mikadepe dle so namkadulo, wua: God tle yu hapame molo atlamalalo sota ha:ha:le natipame wua: ma epo ha:ha:iya. Adipalati, yia:tapo Lod hi tle yu atlamsiyamama wotiyalle koko dulu dla woloma sadle mate ha:ha:mduwapo. ¹¹ Epedeme opa anawolotapo wotiyalle koko dulu dla kokalepo ha:ha:lepiye, Godta yia: dla siyemhalapo. Epedeme wua: Yob kokoye mo-wua:malamana. Ya: wotiyalle koko dulu dla sadle mate woloma kokalepo haluwapo. Epalati Godta ya: dla siyemama koko hauwaye wua: ma-daluwapo. Adipalati, Lodye opa sikemte bokotiyapo malamhalapo. Ame adipalati, ya: dla ya:mkale polowamale pato elapo.

¹² Mikadepe dle so namkadulo, koko pato itlo woloma daliya. Wua: mikadepe koko atlowedeme omapla di mate epo ta:lamo mate epo alisisi opi mate sesalepame

aiyalma posolowa. Epedeme wua: koko hale halowe solotamelepiye, ka:dena, wua: wua:ta solotamale koko hatlo metlo atellepe. Epame wua: koko hale halowe posolotamalalo wekelepiye, ka:dena, wua:ta posolotamalalo wekele koko hatlo metlo atellepe. Adipalati, wua:ta pe-epapalalo ma mepele aiyalma selepiye, Godta wua: koko gladlepe.

Inoma sumale kokoye itiyamale kokopo

¹³ Epapedeme wua:ta ha:ha:le dulu dla oplami antapo ya: dla upiyele koko ellepiye, ka:dena, ya:tapo inoma sumale yu God dla otele himilipe. Epame oplami antapo siyele mate hallepiye, ka:dena, ya:tapo siyele sala mate God hi di dla ta:demhallepe.

¹⁴ Epame wua: dulu dla oplami antapo esiyele mate ellepiye, ya: ka:dena, sos dokopala so sisilamoloweye, yia:ta puame ya: dla Lod hi mate dakopala ullu ka:dleta sipame yaye inoma sumale mate ta:dlepo depame.

¹⁵ Epalati yia:ta mikadepe depame inoma sumale himilipiye, esiyele oplami eta ka:dlepe. Adipalati, Lodta yia:ta inoma sumale yuye dalepame ma-ka:depo. Epapele dulu dla oplami ya: dla batalimale koko hale ellepiye, Lodta oloma medla hiyolepo wellipe.

¹⁶ Epapedeme wuskamu wua: dulu dla wua: bobtalimale kokoye bobotimatipame inoma sumale mate asiyama ta:de asiyama ta:de demha:ha:iya, Godta wua: dulu dla esusulumale so hutiyeye ka:ka:dlepo depame. Adipalati, God mila:pi tle ka:depo hallalo oplamita inoma sumaleye sikemte itiyamana. ¹⁷ Epedeme wua: natiya, di mama ilayaye oplami dia: sepele haluwapo. Ya:tapo tiyo pehellalo hallepo depame inoma sumale kokalle himilati tiyota pehellalo sokomoko dapahatlope gudepo ma mama 6 pololuwapo. ¹⁸ Ya: epame ma tiyo hellepo depame

inoma sumale kokalle himilati tiyo patota ma heluwapo. Epalati dlowe alisisita matle matauwapo.

¹⁹⁻²⁰ Epapedeme mikadepe dle so namkadulo, wua: dudu dla oplami haleta mikadepe api tle alikili dla polat-ullupiye, ka:dena, oplami haleta ya:ye hamame puluweye. Adipalati, wua: malamaiya, oplami antapo ya:mkaleye batalimale koko tle ma ka:dle api dla sempulupiye, ya: oplami eye kokó elepo ellalo polowe dla tullati ya: pasakalo gademama apelepe. Epalati oloma medla Godta ya: batalimaleye hiyotipo wellipe.

Ka:dle Yu

Genesis, Exodus, Jonah, and the New Testament in the Kamula
language of Papua New Guinea
Buk Stat, Kisim Bek, Jona, na Nupela Testamen long tokples Kamula
long Niugini

Copyright © 2005 The Bible Society of Papua New Guinea

Language: Kamula

Translation by: Wycliffe Bible Translators

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2012-01-20

PDF generated using Haiola and XeLaTeX on 29 Jul 2020 from source files dated 23 Jul 2020

74ad7974-9dcd-5470-9c22-0eda5fbabe15